
Janakaprotam Vishnu Stotram

जनकप्रोक्तं विष्णुस्तोत्रम्

Document Information

Text title : Janakaprotam Vishnu Stotram

File name : viShNustotraMjanakaprotam.itx

Category : vishhnu, stotra

Location : doc_vishhnu

Proofread by : PSA Easwaran

Description/comments : from Vishnudharma Upapurana. Adhyaya 65

Latest update : December 25, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 25, 2021

sanskritdocuments.org

जनकप्रोक्तं विष्णुस्तोत्रम्



जनक उवाच -

सम्यग्गाह भवान्विप्र वाच्यमेवं भवद्विधैः ।

ममापि श्रूयतां वाक्यं भवतो यदि रोचते ॥ ११ ॥

यदा सर्वगतो विष्णुः परमात्मा प्रजापतिः ।

तदा मित्रादिमध्यस्थसंज्ञा केषु निपात्यताम् ॥ १२ ॥

पिता माता तथा भ्राता यदा नान्यज्जनार्दनात् ।

पितृमातृमर्यां संज्ञां तदा कुत्र करोम्यहम् ॥ १३ ॥

सोऽहं ब्रवीमि यद्वाक्यं तन्निबोध द्विजोत्तम ।

अनेकरूपरूपोऽयं विष्णुरेवाखिलं जगत् ॥ १४ ॥

विष्णुः पिता मे जगतः प्रतिष्ठा विष्णुर्माता विष्णुरेवाग्रजो मे ।

विष्णुर्गतिर्विष्णुमयस्तथास्मि विष्णौ स्थितोऽस्म्यक्षगतश्च विष्णुः ॥ १५ ॥

यो मे ममत्वोपगतः स विष्णुर्यश्चारिभूतो मम सोऽपि विष्णुः ।

दिवं वियद्भूः ककुभश्च विष्णुर्भूतानि विष्णुर्भुवनानि विष्णुः ॥ १६ ॥

पश्यामि विष्णुं न परं ततोऽन्यच्छृणोमि विष्णुं न परं ततोऽन्यत् ।

स्पृशामि विष्णुं न परं ततोऽन्यज्जिघ्रामि विष्णुं न परं ततोऽन्यत् ॥ १७ ॥

रसामि विष्णुं न परं ततोऽन्यन्मन्ये च विष्णुं न परं ततोऽन्यत्

जिघ्रामि विष्णुं न परं ततोऽन्यन्नमामि विष्णुं न परं ततोऽन्यत् ।

बुध्यामि विष्णुं न परं ततोऽन्यत्सर्वं हि विष्णुर्न परं ततोऽन्यत् ॥ १८ ॥

विष्णुः समस्तं न परं ततोऽस्ति विष्णुः समस्तं न परं च देवः

विष्णुः स्थवीयान्न परं ततोऽस्ति विष्णुर्लघीयान्न परं ततोऽस्ति

विष्णुर्गरीयान्न परं ततोऽन्यत् विष्णुरणीयान्न परं ततोऽस्ति ॥ १९ ॥

यथा न विष्णुव्यतिरिक्तमन्यच्छृणोमि पश्यामि तथा स्पृशामि ।

सत्येन तेनोपशमं प्रयान्तु दोषा विमुक्तेः परिपन्थिनो ये ॥ २० ॥

न मेऽस्ति बन्धुर्न च मेऽस्ति शत्रुर्न भूतवर्गो न जनो मदन्यः ।

त्वं चाहमन्ये च शरीरभेदैर्विभिन्नमीशस्य हरेः स्वरूपम् ॥ २१ ॥

मूर्तामूर्तिविशेषं तु पश्यतस्तन्मयं द्विज ।

क्रोधहर्षादयो भावाः स्थास्यन्ति हृदये कथम् ॥ २२ ॥

स त्वं प्रसीद मोहोऽयमथ चेन्मम सुव्रत ।

तथापि मा रुषं कार्षीरचिकित्स्या हि मोहिताः ॥ २३ ॥

इति विष्णुधर्मेषु पञ्चषष्टितमोऽध्यायान्तर्गतं

जनकप्रोक्तं विष्णुस्तोत्रं सम्पूर्णम् ।

Proofread by PSA Easwaran

—
Janakaprotam Vishnu Stotram
pdf was typeset on December 25, 2021
—

Please send corrections to sanskrit@cheerful.com

